

नी २०

चंद्रपूर महानगरपालिका

महाराष्ट्र महानगरपालिका अधिनियम, १९४९ चे कलम ४५१ नुसार महासभेचा ठराव क्रमांक २५ अंशतः निलंबित करण्याबाबत.

महाराष्ट्र शासन नगर विकास विभाग

शासन निर्णय क्र. चंमपा २०१२/१३८३/प्र.क्र. २८५/नवि-२६

मंत्रालय, मुंबई-४०० ०३२

दिनांक : २८ डिसेंबर, २०१२.

संदर्भ :- आयुक्त, चंद्रपूर महानगरपालिका यांचे पत्र क्र. चंशमनपा/आरसीएच/आ.वि./२९४/१२ दि. ०४.१०.२०१२

प्रस्तावना - केंद्र शासनाच्या राष्ट्रीय ग्रामीण आरोग्य अभियान अंतर्गत नागरी प्रजनन व बाल आरोग्य टप्पा २ (आर.सी.एच.कार्यक्रम) या कार्यक्रमाची अंमलबजावणी करून शहरातील नागरीकांना विशेषतः झोपडपट्टीतील गरीब व गरजू नागरीकांना याद्वारे आरोग्य सेवा उपलब्ध करून देण्याच्या तसेच भारतातील माता-मृत्यु दर व बाल-मृत्यु दर कमी करण्याच्या हेतूने, शासनाकडून चंद्रपूर शहराकरिता आर.सी.एच. कार्यक्रमांतर्गत ०५ नागरी आरोग्य केंद्रे तथा प्रोग्राम मॅनेजमेन्ट युनिट मंजूर करण्यात आले. या सर्व आर.सी.एच. केंद्रांद्वारे शहरातील झोपडपट्टी भागातील गरीब व गरजू रहिवाश्यांना सातत्याने आरोग्य सेवा उपलब्ध करून देण्यात येत आहे. सदर आर.सी.एच. कार्यक्रम अंमलबजावणी करिता शासनाकडून दर वर्षी १०० % अनुदान प्राप्त झाले आहे.

०२. शासनाचे नगर विकास विभाग पत्र क्र. संकीर्ण २००६/५२३/नवि-२२, दि. १८/०८/२००६ अन्वये राज्यातील महानगरपालिका व नगर पालिकांमध्ये असलेल्या आरोग्य सेवा यंत्रणा बळकट करण्यासाठी (विशेषतः दुर्बल घटकांसाठी) सार्वजनिक आरोग्य विभागाने नागरी प्रजनन व बाल आरोग्य कार्यक्रम टप्पा - २ कार्यक्रमाची अंमलबजावणी राज्यातील महानगरपालिका व नगरपालिका व छावणी मंडळामध्ये करण्याचे ठरविले आहे. केंद्र शासनाच्या सूचनेनुसार या कार्यक्रमाची अंमलबजावणी करण्यापुर्वी संबंधीत महानगरपालिका/नगरपालिका यांनी या कार्यक्रमांतर्गत करावयाच्या कामाची जबाबदारी स्विकारावी म्हणून सार्वजनिक आरोग्य विभागाशी सामंजस्य करार करणे आवश्यक असल्याबाबत राज्यातील सर्व महानगरपालिका आयुक्तांना व नगरपरिषद मुख्य अधिकाऱ्यांना कळविले आहे.

०३. चंद्रपूर नगरपालिकेचे रुपांतर चंद्रपूर शहर महानगरपालिकेत दि. २५ ऑक्टोबर, २०११ च्या अधिसूचनेद्वारे झाले असल्याने आर.सी.एच. कार्यक्रमाची अंमलबजावणी करण्यापुर्वी, संबंधीत महानगरपालिका यांनी या कार्यक्रमांतर्गत करावयाच्या कामाची जबाबदारी स्विकारावी, म्हणून सार्वजनिक आरोग्य विभागाशी सामंजस्य करार करणे आवश्यक असल्याचे तसेच महानगरपालिकेने विहीत

सुत्रानुसार खर्चाचा सहभाग उचलणे आवश्यक असल्याचे सूचित केले असल्याने, याबाबत संमती दर्शक ठराव मंजूर करून महानगरपालिकेकडून आयुक्त महानगरपालिका यांना सामंजस्य करार करण्याबाबत अधिकार देणे आवश्यक आहे. या अनुषंगाने सदर विषय चंद्रपूर महानगरपालिकेच्या दि. २०/०७/२०१२ च्या प्रथम आमसभेमध्ये ठेवण्यास प्रस्तावित केले असता, हा विषय मा. महापौर यांनी विषय सूचीमध्ये घेतला नाही.

०४. याकरिता सदर विषय दि. ३०/०८/२०१२ च्या चंद्रपूर महानगरपालिकेच्या दुसऱ्या आमसभेत ठेवण्यास महानगरपालिकेच्या मा. महापौर यांचेशी पुनश्चः सविस्तर चर्चा करून सदर विषय प्रस्तावित करण्यात आला. सदर विषय दि. ३०/०८/२०१२ च्या आमसभेच्या मंजूरीकरिता विषय पत्रिकेवर विषय क्र. २५ अन्वये ठेवण्यात आला. सभेत आयुक्तांनी या विषयाची सभेस सविस्तर माहिती देवून केंद्र शासनाने लोकहितार्थ कार्यान्वित केलेल्या राष्ट्रीय ग्रामीण आरोग्य अभियानांतर्गत नागरी प्रजनन व बाल आरोग्य या कार्यक्रमाची चंद्रपूर शहर महानगरपालिकेकडून अंमलबजावणी करणे व राज्य शासनाशी सामंजस्य करार करणे आवश्यक असल्याचे व सामंजस्य करार करण्यास सभेने मंजूरी देणे गरजेचे असल्याचे आयुक्तांतर्फे सन्मा. सभागृहाला अवगत करून सुद्धा महासभेने या संदर्भात खालीलप्रमाणे ठराव पारीत केला आहे. :-

“कंत्राटी पद्धतीवर असलेले ०३ नागरी आरोग्य केंद्र कायमस्वरूपी कंत्राटी पद्धतीवर चालविण्यात यावे. कंत्राटी पद्धतीवर चालविण्यात येणारे नागरी आरोग्य केंद्रे शासनाकडून सन २०१२-२०१३ व त्यानंतरही वर्षामध्ये १०० टक्के अनुदान प्राप्त होत राहील्यास चालू ठेवण्याकरीता शासनाशी सामंजस्य करार करण्यांत यावा. तसेच वरील सर्व आरोग्य केंद्राचा आस्थापना व इतर खर्च अनुदान प्राप्त झाल्यानंतरच करण्यात यावा.”

नगर विकास विभागाच्या वर नमूद केलेल्या दि. १८/०८/२००६ च्या पत्रानुसार चंद्रपूर महानगरपालिकेसाठी कर्मचाऱ्यांचे मानधनावरील अनुदान खालील प्रमाणे देय होणार असून उर्वरीत खर्चाचा सहभाग चंद्रपूर महानगरपालिकेला उचलणे अपेक्षित आहे.

२०१२-२०१३	१००% शासनाकडून RCH-२
२०१३-२०१४	५०% शासनाकडून RCH-२ + ५०% महानगरपालिका
२०१४-२०१५	२५% शासनाकडून RCH-२ + ७५% महानगरपालिका

सन २००१५-१६ पासून मानधनावरील १००% खर्च चंद्रपूर महानगरपालिकेला करणे अपेक्षित आहे. त्यानुसार महानगरपालिकेस सन २०१५-१६ पासून रु. ५६, ४०,०००/- एवढा वार्षिक अतिरिक्त खर्च करावा लागणार आहे.

०५. सदर ठराव दि. २८/०९/२०१२ च्या आमसभेत कायम करण्यात आला आहे. महानगरपालिका, चंद्रपूर तर्फे राज्य शासनास आर.सी.एच. पी.आय.पी. २०१२-१३ प्रस्ताव सादर करण्यात आला असून यास अतिरिक्त संचालक, आरोग्य सेवा, पुणे यांच्या दि. २४/०७/२०१२ च्या


पत्राने मंजूरी प्राप्त आहे. परंतु सामंजस्य कराराअभावी सदर अनुदान महानगरपालिकेला निर्गमित केले जाणार नाही. सदर ठरावामुळे विभागाच्या दि. १८/०८/२००६ मधील मार्गदर्शक सूचनेनुसार व सूत्रानुसार खर्चाचा सहभाग उचलण्याकरीता पालिकेला शासनाशी सामंजस्य करार करण्यास अडचण निर्माण झाली आहे.

०६. चंद्रपूर महानगरपालिकेने पारित केलेला दिनांक ३०/०८/२०१२ चा ठराव क्र. २५ हा जनहिताच्या विरोधात असल्याने आयुक्तांनी महानगरपालिकेने पारित केलेला ठराव क्र. २५ दि. ३०/०८/२०१२ विखंडीत करण्याची संदर्भाधीन दि. ०४/१०/२०१२ च्या पत्रान्वये शासनास विनंती केलेली आहे. त्यानुसार ठराव विखंडीत करण्याची बाब शासनाच्या विचाराधीन होती.

शासन निर्णय : महानगरपालिका आयुक्त, चंद्रपूर यांनी केलेल्या विनंतीनुसार चंद्रपूर महानगरपालिकेच्या महासभेने दि. ३०/०८/२०१२ रोजी पारित केलेला ठराव क्र. २५ दि. ३०.०८.२०१२ मधील "शासनाकडून सन २०१२-१३ व त्यानंतरही वर्षामध्ये १००% अनुदान प्राप्त होत राहील्यास" हा भाग संबंधीत मानधनावरील अधिकारी/कर्मचारी मा. सर्वोच्च न्यायालयाने उमादेवी प्रकरणात दिलेल्या निवाड्याप्रमाणे मागील दाराने प्रवेश (बॅक डोर एट्री) नुसार नियमीत आस्थापनेवर येणार नाहीत याची जबाबदारी महापालिका आयुक्तांची राहिल या अटीच्या अधिन राहून महाराष्ट्र महानगरपालिका अधिनियम, १९४९ च्या कलम ४५१(१) नुसार निलंबित करण्यात येत आहे.

उपरोक्त अनुषंगाने महाराष्ट्र महानगरपालिका अधिनियम, १९४९ चे कलम ४५१ (२) प्रमाणे महानगरपालिकेस किंवा आयुक्तांना या आदेशाविरुद्ध शासनाकडे अभिवेदन करता येईल व विहीत मुदतीत अभिवादन प्राप्त न झाल्यास कलम ४५१ (३) प्रमाणे पुढील कार्यवाही करण्यात येईल.

महाराष्ट्राचे राज्यपाल त्यांच्या आदेशानुसार व नावाने,



(ज.ना. पाटील)

उप सचिव, महाराष्ट्र शासन

प्रति,

१. महापौर, चंद्रपूर महानगरपालिका, चंद्रपूर.

२. अप्पर मुख्य सचिव, सार्वजनिक आरोग्य विभाग

३. विभागीय आयुक्त, नागपूर विभाग, नागपूर.

४. आयुक्त, चंद्रपूर महानगरपालिका, चंद्रपूर.

५. कक्ष अधिकारी, नवि-२९, नगर विकास विभाग, मंत्रालय, मुंबई.

(वेब कॉर्डिनेटर यांना शासनाच्या संकेतस्थळावर प्रसिद्धीसाठी अग्रेषित.)

६. निवड नस्ती, नवि-२६.

संज्ञापक संकेतांक क्र २०१३१२२११२११२८२१२५

~~संज्ञापक संकेतांक क्र २०१३१२२११२११२८२१२५~~